



ಬೆಳ್ತಂಗಡಿಯ ಮಚ್ಚಿನ ಎಂಬಲ್ಲಿ ಕುಸಿದಿರುವ ಭೂಮಿ

**ಪ**ಶ್ಚಿಮಘಟ್ಟದ ವಿಶಾಲ ಹಸಿರುಬೆಟ್ಟಗಳ ಸಾಲಿನಲ್ಲಿರುವ ಒಂದೊಂದು ಬೆಟ್ಟದ್ದೂ ಒಂದೊಂದು ವೈಶಿಷ್ಟ್ಯ. ಆಕಾರ, ಸ್ವರೂಪ, ಸೌಂದರ್ಯ - ಬೆಟ್ಟದ ಆಕರ್ಷಣೆಗೂ ಹಲವು ಆಯಾಮ. ತಪಸ್ಸಿನಲ್ಲಿ ಮುಳುಗಿಹೋದ ಮುನಿಗಳಂತೆ ಕಾಣಿಸುವ ಈ ಬೆಟ್ಟಗುಡ್ಡಗಳು, ಆಯಾ ಋತುಮಾನವನ್ನು ಕಾಪಾಡುವ ಹೊಣೆಗಾರಿಕೆಯನ್ನು ಹೊತ್ತಂತೆ, ಆ ಜವಾಬ್ದಾರಿಯನ್ನು ತಮ್ಮದೇ ಆದ ರೀತಿಯಲ್ಲಿ ನಿರ್ವಹಿಸುತ್ತಿರುವಂತೆ ಕಾಣಿಸುತ್ತವೆ. ಅಲ್ಲೊಂದು ಕಲ್ಲಿನದ್ದೇ ಬೆಟ್ಟವಾದರೆ, ಇಲ್ಲೊಂದು ಶೋಲಾಹುಲ್ಲಿನ ಬೆಟ್ಟ, ಮಗದೊಂದು ಕುರುಚಲು ಮರಗಳ ಬೆಟ್ಟ. ತುಸು ತಗ್ಗಿನ ಬೆಟ್ಟಗಳ ತುಂಬಾ ಕಣ್ಣಾಡು. ಈ ಬೆಟ್ಟ, ಅದನ್ನು ತಬ್ಬಿರುವ ಕಾಡು - ಎಲ್ಲವೂ ಮಳೆಯೊಡನೆ ಮಾತನಾಡುತ್ತಾ ಇಳೆಯನ್ನು ಪೊರೆಯುವವು. ಅಹಂಕಾರ ಕಳೆದುಕೊಂಡ ನಿರಂತರ ಶ್ರಮಜೀವಿಗಳಂತೆ ಕಾಣುವ ಈ ಬೆಟ್ಟಗಳು ಸಹಸ್ರ ಸಹಸ್ರ ವರ್ಷಗಳಿಂದ ತಲೆಯೆತ್ತಿ ನಿಂತಿವೆ. ಅವು ಅದೇ ಆತ್ಮವಿಶ್ವಾಸದಲ್ಲಿ ಅರಬ್ಬೀ ಸಮುದ್ರವನ್ನು ಹಾದುಬರುವ ಮೋಡಗಳನ್ನು ನಿಲ್ಲಿಸಿ, ಸ್ವಾಗತಿಸಿ, ಕುಶಲ ವಿಚಾರಿಸುತ್ತಾ, ಅವುಗಳ ಮನವೊಲಿಸಿ ಮಳೆಸುರಿಯುವಂತೆ ಮಾಡುವ ಜೀವಪರ

ಸ್ವಭಾವದವು. ಮೋಡಗಳನ್ನು ನಿಲ್ಲಿಸುವ ಈ ಗಗನಚುಂಬಿ ಬೆಟ್ಟಗಳು, ನೆತ್ತಿಗೆಬಿದ್ದ ಮಳೆಯನ್ನು ತಮ್ಮ ಒಡಲೊಳಗೆ ತುಂಬಿಕೊಳ್ಳುತ್ತವೆ. ಮಳೆಗಾಲ ಮುಗಿದ ನಂತರವೂ ಝರಿತೊರೆಗಳಲ್ಲಿ ನೀರು ಹರಿಯುವಂತೆ ಮಾಡುವ ಶೋಲಾ ಕಾಡುಗಳ ಬೆಟ್ಟಗಳು, ನಿತ್ಯ ಹಸಿರುಡುಗೆಯನ್ನು ತೊಟ್ಟು - ವನ್ಯಜೀವಿಗಳಿಗೆ, ಹಕ್ಕಿಪಕ್ಕಿಗಳಿಗೆ, ಹುಳುಹುಪ್ಪಟೆಗಳಿಗೆ, ಸರೀಸೃಪಗಳಿಗೆ ತುತ್ತುಣಿಸುತ್ತವೆ. ವಿಶಾಲವಾಗಿ ಹರಡಿಕೊಂಡಿರುವ ಹಸಿರು ಮಕಮಲ್ಲಿನ ಬೆಟ್ಟಗಳು ಅಮ್ಮಂದಿರಂತೆ ಕಾಣಿಸುತ್ತವೆ. ಅವುಗಳ ಮೌನ ಕಾಯಕವನ್ನು ಗಮನಿಸಿ, ಏಳು ರಾತ್ರಿ ಏಳು ಹಗಲು ನಿರಂತರವಾಗಿ ವರ್ಣಿಸುತ್ತ ಕುಳಿತರೂ ಮುಗಿಯದಷ್ಟು ವಿಸ್ಮಯದ ಕಥೆಗಳ ಕಣಜಗಳವು! ಪಶ್ಚಿಮ ಘಟ್ಟದ ಬೆಟ್ಟಸಾಲುಗಳ ಒಡಲಿನ ಆ ಕಥೆಗಳಲ್ಲಿ ಅಡಗಿದೆ ಮನುಕುಲದ ಉಸಿರು. ನೆತ್ತಿಯಲ್ಲಿ ಕಲ್ಲಿನ ಅಗಲವಾದ ಕಿರೀಟವನ್ನು ಹೊತ್ತುಕೊಂಡಂತೆ ಗಂಭೀರವಾಗಿ ನಿಂತಿರುವ 'ದುರ್ಗದ ಬೆಟ್ಟ' ದಕ್ಷಿಣ ಕನ್ನಡದ ಬೆಳ್ತಂಗಡಿಗೆ ಸ್ಪಷ್ಟವಾಗಿ ಕಾಣಿಸುತ್ತದೆ. ಅದರ ಇಳುಕಲಿನಲ್ಲಿರುವ ಪುಟ್ಟದೊಂದು ಗುಡ್ಡದ ಮೇಲೆ ಇರುವ ಪುಟ್ಟ ಊರು ಪರ್ಲ. ಆ ಊರಿನಲ್ಲಿರುವ ಮಣ್ಣಿನ ಮನೆಯ ಜಗಲಿಯ ಮೇಲೆ ಸೀತಮ್ಮಜ್ಜಿ

